

ഭൂമിയും വീടും വാസയോഗ്യമല്ലാത്ത 77 കുടുംബങ്ങൾക്കായി സ്ഥലം വാങ്ങി വീടു നിർമ്മിക്കുന്നതിന് സർക്കാർ 10 ലക്ഷം രൂപ വീതം അനുവദിച്ചതിൽ നിന്നും 76 കുടുംബങ്ങൾക്ക് 10 ലക്ഷം രൂപ വീതം ധനസഹായം അനുവദിച്ചിട്ടുണ്ട്. ശേഷിക്കുന്ന ഒരു ഗുണഭോക്താവിന് വാസയോഗ്യമായ വേറെ സ്ഥലം ഉള്ളതിനാൽ സ്ഥലം വാങ്ങുന്നതിനുള്ള തുക അനുവദിച്ചിട്ടില്ല. മേൽ പറഞ്ഞ ഗുണഭോക്താക്കളിൽ റീ ബിൽഡ് ആപ്പിൽ ഉൾപ്പെട്ട 20 ഗുണഭോക്താക്കൾക്ക് വീട് നിർമ്മിക്കുന്നതിനുള്ള സഹായം വിതരണം ചെയ്യുകയും 11 ഗുണഭോക്താക്കൾക്ക് 1,2,3 ഗഡുക്കൾ വിതരണം ചെയ്യുകയും 22 ഗുണഭോക്താക്കൾക്ക് പ്രമുഖ വ്യവസായി ശ്രീ.എം.എ യുസഫലി വീട് നിർമ്മിച്ചു നൽകുകയുമുണ്ടായി. ശേഷിക്കുന്ന ഗുണഭോക്താക്കൾക്ക് വീടു നിർമ്മാണ പുരോഗതി അനുസരിച്ച് ഗഡുക്കളായി തുക അനുവദിച്ച് വരുന്നു.

(ഡി) കവളപ്പാറ ദുരന്തം നടന്ന സ്ഥലത്ത് എത്ര ഏക്കർ ഭൂമിയാണ് ദുരന്തബാധിതർക്ക് നഷ്ടമായതെന്ന് വ്യക്തമാക്കാമോ; ഈ ഭൂമി, ദുരന്തത്തിൽ മരണപ്പെട്ടവരുടെ അനന്തരാവകാശികൾക്ക് കൃഷിഭൂമിയായി ഉപയോഗിക്കുവാൻ സാധിക്കുമോയെന്നറിയിക്കാമോ; ഇതിന് സർക്കാർ അനുമതി നൽകുമോ; വ്യക്തമാക്കാമോ ?

ഏകദേശം എട്ട് ഏക്കറോളം ഭൂമിയാണ് ദുരന്തബാധിതർക്ക് നഷ്ടമായത്. ഇവിടെ നാമമാത്ര കൃഷികൾ ചെയ്തു വരുന്നുണ്ട്. കവളപ്പാറ ദുരന്തം നടന്ന സ്ഥലം കൃഷി ഭൂമിയായി അനന്തരാവകാശികൾക്ക് അനുവദിക്കുവാൻ കഴിയുമോ എന്നത് സർക്കാർ പരിശോധിക്കുന്നതാണ്.

#### പ്രകൃതി ദുരന്തങ്ങളിൽ നഷ്ടപരിഹാരം

309(4319) ശ്രീ. സി. ആർ. മഹേഷ്: താഴെ കാണുന്ന ചോദ്യത്തിന് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

കരുനാഗപ്പള്ളി നിയോജകമണ്ഡലത്തിൽ കഴിഞ്ഞ പ്രളയത്തിലും മഴക്കെടുതിയിലും കടൽ കയറ്റത്തിലും നഷ്ടപരിഹാരം ആവശ്യപ്പെട്ട് കൊണ്ട് എത്ര അപേക്ഷകൾ ലഭിച്ചുവെന്ന് അറിയിക്കാമോ; പ്രസ്തുത അപേക്ഷകളിൽ സഹായ വിതരണ നടപടികൾ ഏതുവരെയായി എന്നതിന്റെ വിശദമായ വിവരങ്ങൾ നൽകാമോ?

കരുനാഗപ്പള്ളി നിയോജകമണ്ഡല പരിധിയിൽ നിന്നും കഴിഞ്ഞ പ്രകൃതി ക്ഷോഭത്തിലും കടൽകയറ്റത്തിലും സംഭവിച്ച കെടുതികൾക്ക് ദുരിതാശ്വാസ സഹായം ആവശ്യപ്പെട്ട് 160 അപേക്ഷകൾ ലഭിച്ചിട്ടുണ്ട്. ആയതിൽ 80 അപേക്ഷകളിൽ തുക അനുവദിച്ച് ഉത്തരവായിട്ടുണ്ട്. ബാക്കിയുള്ള അപേക്ഷകളിൽ നടപടി സ്വീകരിച്ചു വരുന്നു.